



အကြည်ဝက် အိပ်မက်အပိုင်ခွဲ ၉



ညီမလေးရေ ...

ကမ္ဘာပေါ်မှာ

သာယာနာပျော်ဖွယ် အကောင်းဆုံးသီချင်းဟာ

အလွမ်းသီချင်းဖြစ်ပါသတဲ့ ...။

ဒီတော့

သာယာနာပျော်ဖွယ် အကောင်းဆုံးသီချင်းတစ်ပုဒ်လောက်

တို့တွေ သံပြိုင်သီဆိုလိုက်ကြရအောင်

တစ်ဘဝစာပဲဖြစ်ဖြစ်ပေါ့ ...။

* * *

အိပ်မက်အပိုဒ် (၁)

အိပ်နေမှ ပေါ်လာတတ်တာမျိုး မဟုတ်ပါဘူး။ ။

မျက်လုံးဖွင့်ထားလည်း

စိတ်ထဲရှိသမျှ မျှော်လင့်ချက်အားလုံးဟာ

အိပ်မက်ပါပဲ။ ။

* * *

အိပ်မက်အပိုဒ် (၂)

မျှော်လင့်ချက်တွေနဲ့
ရှင်သန်နေတာဟာ
အိပ်မက်အသေတွေကို
ဖက်တွယ်နေရသလိုမျိုး
သမားရိုးကျ ဆန်လွန်းပါတယ် ...။
အိပ်မက်အသေတွေကို
ဆက်မက်နေရတာလည်း
မဖြစ်နိုင်တဲ့ မျှော်လင့်ချက်တွေကို
တူးဆွနေရမှန်း သိသာလွန်းလှရဲ့ ...။
တကယ်တော့ ...
အိပ်မက်နဲ့ မျှော်လင့်ချက်ဆိုတာ
လူတွေရဲ့ မျက်လုံးတွေလိုပါပဲ ...။
သူတို့ တွေဟာ
အရှေ့ကိုသာကြည့်နေရတဲ့ အတွက်
အနောက်ကို ဘယ်တော့မှ မမြင်ရပါဘူး ...။

* * *

အိပ်မက်အပိုဒ် (၃)

‘အဲဒီကောင်မလေးပဲကွ’

‘ဒါဆို ကျုပ်လိုက်ပြီ’

မျက်လုံးထဲ ရုပ်ရှင်ပြကွက်ကိုရှင်းနေတယ် ...။

ပန်းခြံထဲ လှတပတကောင်မလေးတစ်ယောက် လှည့်ပတ်ပြေးနေတယ်။

မြားနတ်မောင်က သေးသေးမျှင်မျှင်မြားတိုလေးတစ်စင်းကို လေးပေါ်တင်လိုက်တယ်။

ဒါပေမယ့် သူကခြေတိုတိုလက်တိုတိုလေး ...

ဒီကြားထဲပျံမရတဲ့ တောင်ပံကပိနေသေးဆိုတော့ ကောင်မလေးကို လိုက်လို့ မမီဘူး ။

သူ့ခမျာ ချွေးတွေပျံ့၊ လျှာတွေထွက်လို့ ဒါကြောင့် ...

* * *

အိပ်မက်အပိုဒ် (၄)

‘မကောင်းသူထိပ် ကောင်းသူထိပ်ကွ’

ဒါပဲတတ်နိုင်ရှာတဲ့ မြားနတ်မောင် မြားကိုမိုးပေါ်ထောင်ပစ်လိုက်တယ်။

မြားက ယိုင်ထိုးယိုင်ထိုးနဲ့ ကောင်းကင်ပေါ်ပျံဝဲသွားတယ်။

‘အောင်မလေးဗျ ...’

လူတစ်ယောက် ငယ်ထိပ်တည့်တည့် မြားမှန်ပြီး စန့်စန့်ကြီး လဲကျသွား၏။

* * *

အိပ်မက်အပိုဒ် (၅)

‘ဒုန်း’

‘ဒုန်း’

‘ဒုန်း’

‘လူတစ်ယောက်ပန်းခြံအတွင်း မြားမှန်သေဆုံးရသည့်အမှု၏ အဓိကတရားခံ

မြားနတ်မောင်’

မြားနတ်မောင်သူလက်တိုတိုလေးကို လက်ထိပ်အခတ်ခံထားရတဲ့ အတွက် မျက်ရည်တွေကို အသုံးမကျတဲ့ တောင်ပံနဲ့ ခေါက်ခက်သုတ်နေရရှာတယ်။

‘မဟုတ်ရပါဘူးဗျာ ...။ ဒါကျွန်တော်ကျွမ်းကျင်တဲ့ ကျွန်တော့်ရဲ့ အလုပ်ပါ.....ကျွန်တော်သူ့ကို စွဲစေချင်တာပါ ...’

သူ့စကားကို တစ်လောကလုံး ခေါင်းခါတယ် ။

‘လူတွေအားလုံး ကျုပ်မြားနဲ့ ပစ်လိုက်ရင် အချစ်စိတ်နိုးကြွလာတာချည်းပဲဗျာ.....ဒီလူ့အလှည့်မှ အချစ်စိတ် မနိုးကြွတဲ့ အပြင် လူပါသေရတယ်လို့ ... တောက် ...ကျုပ်ကိုက ကံခေတာဖြစ်မှာ ပါ ... ဟင်း ...’

မြားနတ်မောင်စကားကို တစ်လောကလုံးခေါင်းခါကြပြန်တယ် ...။

*

အိပ်မက်အပိုဒ် (၆)

‘ဒုန်းဒုန်းဒုန်း’

‘အများ ပြည်သူများ နားနေရာပန်းခြံအတွင်း
ဝင်ရောက်လက်ကမ်းသည့် မြားနတ်မောင် ထောင်ဒဏ် တစ်သက်တစ်ကျွန်းကျခံစေ ... သို့သော် ခြွင်းချက်အနေဖြင့် ၎င်းလျှောက်လဲခဲ့သလို အကျိုးဆောင်ခဲ့သူသည် အိမ်ထောင်ကျခဲ့သည် ရှိသော် လွတ်ငြိမ်းချမ်းသာ ခွင့်ပြုမည်။ အမိန့်တော် ...’

မြားနတ်မောင်မျက်လုံးများ ဝင်းလက်သွားပြီး ကျွန်တော့်ကိုဝေကြည့်သည်။ ။ ကျွန်တော် ပြုံးပြလိုက်သည်။ ။ ထိုအပြုံးကိုမြင်တော့မှ မြားနတ်မောင်တွန့်ခနဲ မျက်နှာအိုသွားသည်။ ။မျက်ရည်များ ဝိုင်းတက်လာသည်။ ။

‘အားငယ်နေသူကို အဲဒီလိုတော့ အနိုင်မကျင့်ပါနဲ့ တရားသူကြီးမင်းရယ်...’

‘ဟေ ... ဘာဖြစ်လို့လဲ’

‘တရားသူကြီးမင်း ဦးနှောက်ရော မျက်လုံးပါ ကောင်းတယ်ဆိုရင် ဒီလိုစကားမျိုးပြောထွက်မှာ မဟုတ်ဘူး ကြည့်ကြပါဦးဗျာ ...’

မြားနတ်မောင်ပရိတ်သတ်ဘက်လှည့်ပြီး အကူအညီတောင်းတယ်

...

‘ဒီလူ့ရုပ် ဒီလူ့ရည် ဒီလူ့လုပ်ပေါက်နဲ့ ဘယ့်နှယ့်အိမ်ထောင်ကျနိုင်မှာ
လဲ ... သူအိမ်ထောင်ကျမှ ကျွန်တော်လွတ်ရမယ်ဆို ကျွန်တော့်ကို သေဒ
ဏ်ချလိုက်တာနဲ့ အတူတူပဲပေါ့ ...’ဒါတမင်သက်သက် တရားသူကြီး မ
တရားဆုံးဖြတ်တာအနိုင်ကျင့်တာ...ဟီး...

မြားနတ်မောင်နှင့်အတူ တစ်လောကလုံး ငိုသံများ ဆူညံသွား၏။

★

အိပ်မက်အပိုဒ် (၇)

‘ငါကြိုးစားပါမယ်ကွာ ...’

‘မဖြစ်နိုင်တာမပြောပါနဲ့ တော့ဗျာ ... မြားနတ်မောင်ဆိုတာ ကမ္ဘာလောကကြီးမှာ မရှိတော့ဘူးလို့ သာ မှတ်လိုက်ပါတော့ ...’

‘အဲဒီလိုလဲမဟုတ်ပါဘူးကွ ... မဖြစ်နိုင်တာကို ဖြစ်အောင်ကြိုးစားတာကိုက ...’

‘တော်ပါဗျာ ...’

‘မှုတ်ဘူးကွ မြားကြီးရ ငါကအကောင်းနဲ့ ပြောနေတာ ... ယောက်ျားဆိုတာ ကြိုးစားရင် ...’

‘တော်ပါ ကိုသာလီရယ်၊ ခင်ဗျား ကျွန်တော့် လေးနဲ့ မြားယူထားလိုက်ဗျာ ...ကျွန်တော့်ဘဝကိုတော့ ကျွန်တော်သိပါပြီ ...’

‘မဟုတ်သေးဘူးလေ ...’

‘နေပါစေလေဗျာ ...’

‘ငါပြောတာက ...’

‘တော်ပါဆို ...’

‘ယောက်ျားတံခွန်လေ ...’

‘ဟင့်အင်း ... ဟင့်အင်း ... ကြားချင်ဘူး ကြားချင်ဘူး’

.....

.....

.....

*